

## احادیث نزول عیسیٰ بن مریم علیہما السلام

اور منکرین حدیث کے اعتراضات کا علمی جائزہ

(قسط: ۱۰)

حافظ عبید اللہ

### تمنائی تحقیق کی حقیقت

قارئین محترم! یہ تھے تمنا عمادی صاحب کے وہ مفروضے جن کی بنیاد پر انہوں نے بزعم خود صحیح بخاری کی اس روایت کو ”جھوٹی اور موضوع“ ثابت کیا ہے، آئیے اس تمنائی تحقیق کا جائزہ لیتے ہیں۔

جہاں تک منکرین حدیث کے ان ”محدث العصر“ کا یہ کہنا ہے کہ صحیح بخاری میں ”باب نزول عیسیٰ بن مریم“ کا ”کتاب بدء الخلق“ میں ہونا اس بات کی دلیل ہے کہ یہ باب بعد میں کسی نے صحیح بخاری میں ”ٹھونس“ دیا ہے، تو عرض ہے کہ اُس صحیح بخاری میں جو امام محمد بن اسماعیل البخاری کی تصنیف ہے اور جو امام بخاری سے نسل در نسل منتقل ہوتی آرہی ہے یہ باب ”کتاب بدء الخلق“ میں ہرگز نہیں، بلکہ ”کتاب أحادیث الأنبياء“ میں ہے، لہذا اور کسی نے نہیں بلکہ خود تمنا عمادی صاحب نے شوق انکار حدیث میں اسے ”کتاب بدء الخلق“ میں ٹھونس دیا ہے، صحیح بخاری کوئی نایاب کتاب نہیں عام دستیاب ہے قارئین خود دیکھ لیں، سچ ہے:

میں الزام اُن کو دیتا تھا، قصور اپنا نکل آیا

عمادی صاحب نے دوسرا اعتراض یہ کیا ہے کہ امام بخاری نے اپنے جس استاد سے یہ حدیث روایت کی ہے اُن کا نام صرف ”اسحاق“ ذکر کیا ہے، لہذا یہ معلوم نہیں کہ یہ کون سے اسحاق ہیں؟ کیونکہ امام بخاری تو پندرہ اسحاق سے روایت کرتے ہیں۔ پھر یہ مفروضہ قائم کیا ہے کہ چونکہ یہ اسحاق مجروح ہوں گے اس لئے امام بخاری نے یہاں یہ وضاحت نہیں کی کہ اس اسحاق سے کون مراد ہیں تا کہ روایت ناقابل اعتبار نہ ہو جائے، اور اگر جان بوجھ کر کسی قابل اعتماد ”اسحاق“ کی شخصیت متعین کر دیتے تو یہ جھوٹ ہو جاتا، یہ خیال کر کے امام بخاری نے نہیں بلکہ ان کی کتاب میں ایسی حدیثوں کے داخل کر دینے والوں نے صرف اسحاق لکھ کر راوی کی شخصیت کو مبہم چھوڑ دیا تا کہ بعد والے حسن ظن سے کام لے کر ثقہ اسحاق کو ہی خود متعین کر لیں۔

تو عرض ہے کہ پہلی بات یہ کہ خود عمادی صاحب اندھیرے میں تیر چلا رہے ہیں، کبھی امام بخاری پر اعتراض کرتے ہیں کہ انہوں نے جان بوجھ کر ”اسحاق“ مبہم چھوڑ دیا، پھر ایک دم فلا بازی کھا کر کہتے ہیں کہ امام بخاری نے نہیں

بلکہ اُن لوگوں نے مبہم چھوڑ دیا جنہوں نے یہ حدیث بعد میں صحیح بخاری میں داخل کی ہے۔ اب سوال یہ ہے کہ اگر یہ کام جھوٹی حدیث گھڑنے والوں نے ہی کیا ہے تو انہیں کس بات کا خوف تھا کہ وہ یہاں کسی ثقہ اور قابل اعتماد ”اسحاق“ کی وضاحت کر دیتے؟۔ جو لوگ (تمنائی تحقیق کے مطابق) ایک جھوٹی حدیث بنا کر نبی کریم ﷺ کی طرف منسوب کر سکتے ہیں انہوں نے ”اسحاق“ مبہم کیوں رہنے دیا؟۔

عمادی صاحب نے یہ لکھ کر کہ ”امام بخاری تو پندرہ اسحاق نامی لوگوں سے روایت کرتے ہیں“ یہ تاثر دینے کی کوشش کی ہے کہ یہ پندرہ وہ ہیں جن سے امام بخاری بلا واسطہ روایت کرتے ہیں جیسے ہماری زیر بحث روایت میں ہے، جبکہ حقیقت یہ ہے کہ علماء رجال نے صحیح بخاری کی احادیث کی سندوں میں آنے والے تمام ”اسحاق“ نامی راویوں کی تعداد جو بتائی ہے، اس کا یہ مطلب نہیں کہ امام بخاری ان سب سے بلا واسطہ روایت کرتے ہیں، ابونصر احمد بن محمد الکلاباذی (متوفی 398ھ) نے صحیح بخاری کی سندوں میں کہیں بھی آنے والے ”اسحاق“ نامی راویوں کی تعداد سترہ گنوائی ہے جن میں سے صرف پانچ اسحاق بن ابراہیم ہیں (الهدایة والارشاد فی معرفة اهل الثقة والسداد. المعروف برجال صحیح البخاری، ج 1 ص 71 تا 80، دار المعرفۃ بیروت)

بہر حال یہ تو تھی ان کی تحقیق جنہیں یہ بھی علم نہیں کہ ”باب نزول عیسیٰ ابن مریم“ صحیح بخاری کی کس کتاب میں ہے، اب آئیے اُن ائمہ حدیث کی تحقیق دیکھتے ہیں جنہوں نے اپنی زندگیاں علم حدیث کی خدمت میں گزار دیں، شارح صحیح بخاری حافظ ابن حجر عسقلانی (متوفی 852ھ) اسی حدیث کے ذیل میں لکھتے ہیں:

”قوله حدثنا اسحاق هُو بن ابراهيم المعروف بابن راهويه وانما جزمْتُ بذلك مع تسجوبِز أبي علي الجبائي أن يكون هو أو اسحاق بن منصور لتعبيره بقوله أخبرنا يعقوب بن ابراهيم لأن هذه العبارة يعتمدها اسحاق بن راهويه كما عُرف بالاستقراء من عاداته أنه لا يقول إلا أخبرنا ولا يقول حدثنا وقد أخرج أبو نعيم في المُستخرج هذا الحديث من مُسند اسحاق بن راهويه وقال أخرجه البخاري عن اسحاق“ امام بخاری نے جو ”حدثنا اسحاق“ کہا ہے اس سے مراد اسحاق بن ابراہیم ہیں جو ابن راهویہ کے ساتھ مشہور ہیں، اگرچہ ابوعلی جبائی کا کہنا ہے کہ اس سے مراد اسحاق بن راهویہ بھی ہو سکتے ہیں اور اسحاق بن منصور بھی، لیکن میں (یعنی حافظ ابن حجر) اس سے مراد اسحاق بن راهویہ اس لئے لے رہا ہوں کہ یہاں اسحاق لفظ ”أخبرنا يعقوب بن ابراهيم“ کے ساتھ روایت کر رہے ہیں، اور لفظ ”أخبرنا“ کے ساتھ روایت کرنا اسحاق بن راهویہ کی عادت ہے، ان کی عادت ہے کہ وہ ”حدثنا“ نہیں کہتے بلکہ ”أخبرنا“ کہتے ہیں، نیز محدث ابوعوانہ نے بھی اپنی مستخرج میں اس حدیث کی مُسند اسحاق بن راهویہ سے تخریج کی ہے اور کہا ہے کہ بخاری نے بھی اسحاق سے یہ روایت ذکر کی ہے۔

(فتح الباری لابن حجر العسقلانی، ج 6 ص 491۔ المكتبة السلفية)

صحیح بخاری کے ایک دوسرے شارح علامہ احمد بن محمد القسطلانی (متوفی 923ھ) اسی حدیث کے راویوں کی وضاحت یوں کرتے ہیں:

” (حدثنا اسحاق) بن راهويه قال: (أخبرنا يعقوب بن ابراهيم) الزهري قال: (حدثنا أبي) ابراهيم بن عبد الرحمن بن عوف (عن صالح) هو ابن كيسان، ” یعنی اس روایت میں اسحاق سے مراد ابن راہویہ ہیں، یعقوب بن ابراہیم کے والد سے مراد ابراہیم بن عبد الرحمن بن عوف ہیں، اور صالح سے مراد ابن کيسان ہیں۔ (ارشاد الساری، ج 5 ص 418۔ المطبعة الكبرى الأميرية مصر)

قارئین محترم! صحیح بخاری میں 50 کے قریب ایسی احادیث ہیں جن میں امام بخاری اپنے استاد کا نام صرف ”اسحاق“ ذکر کرتے ہیں اور اسحاق اپنے استاد سے لفظ ”أخبرنا“ کے ساتھ روایت کرتے ہیں، ان میں سے ہماری زیر بحث روایت کے علاوہ 6 کے قریب ایسی روایات ہیں جن میں اسحاق لفظ ”أخبرنا“ کے ساتھ ”یعقوب بن ابراہیم“ سے روایت کرتے ہیں، 5 کے قریب احادیث ایسی ہیں جہاں امام بخاری اپنے استاد کا نام صرف ”اسحاق“ ذکر کرتے ہیں اور اسحاق لفظ ”حدثنا“ کے ساتھ ”یعقوب بن ابراہیم“ سے روایت کرتے ہیں، ایک حدیث ایسی بھی ہے جس میں امام بخاری نے اپنے استاد کا نام ”اسحاق بن ابراہیم“ ذکر کیا ہے اور وہ ”أخبرنا“ کے لفظ کے ساتھ ”یعقوب بن ابراہیم“ سے روایت کر رہے ہیں، اور ایک حدیث میں امام بخاری اپنے استاد کا نام ”ابراہیم بن منصور“ ذکر کرتے ہیں جو لفظ ”أخبرنا“ کے ساتھ ”یعقوب بن ابراہیم“ سے روایت کرتے ہیں۔

حافظ ابن حجرؒ یہ کہتے ہیں کہ ابوعلی الجبلی نے یہاں اسحاق بن راہویہ اور اسحاق بن منصور دونوں میں سے کسی ایک کے ہونے کا احتمال ظاہر کیا ہے لیکن میرے خیال میں یہاں ”اسحاق“ سے مراد اسحاق بن راہویہ ہیں کیونکہ اسحاق بن راہویہ کی عادت ہے کہ وہ ”حدثنا“ نہیں کہتے بلکہ ”أخبرنا“ کہتے ہیں۔

لیکن تمنا عمادی صاحب کا کہنا ہے کہ حافظ ابن حجر کا یہ استقراء غلط ہے، اور پھر انہوں نے ایک مثال یہ دی ہے کہ اسحاق بن راہویہ عام محدثین کی طرح ”عن“ کا لفظ بھی استعمال کرتے ہیں، اس کے بعد انہوں نے ایک مثال یہ پیش کی ہے کہ اسحاق ”أخبرنا“ کے ساتھ روایت کر رہے ہیں لیکن شارحین نے لکھا ہے کہ اس سے مراد ”اسحاق بن منصور“ ہیں۔

حافظ ابن حجرؒ نے یہ کہاں فرمایا ہے کہ اسحاق بن راہویہ ”عن“ کے ساتھ کبھی بھی روایت نہیں کرتے؟ بلکہ انہوں نے یہ فرمایا ہے کہ وہ ”حدثنا“ کے بجائے ”أخبرنا“ کہتے ہیں، نیز اگر کہیں اسحاق لفظ ”أخبرنا“ کے ساتھ روایت کر رہے ہوں اور کسی خارجی قرینہ سے یہ ثابت ہوتا ہو کہ یہاں ”اسحاق بن راہویہ“ مراد نہیں بلکہ کوئی اور اسحاق مراد ہیں تو حافظ ابن حجر نے یہ نہیں لکھا کہ وہاں بھی ضرور اسحاق بن راہویہ ہی مراد لیے جائیں گے۔

پھر عمادی صاحب نے آگے ایک اور مثال پیش کی ہے کہ ”باب ما یُستمر من العورة“ (حدیث نمبر 369) میں امام بخاری نے صرف ”اسحاق“ سے روایت کی ہے جو لفظ ”حدّثنا“ کے ساتھ یعقوب بن ابراہیم سے روایت کر رہے ہیں لیکن حافظ ابن حجر نے وہاں ابن راہویہ ہونے کا بھی امکان ظاہر کیا ہے (جبکہ ان کا استقراء کہتا ہے کہ اسحاق بن راہویہ لفظ حدّثنا نہیں استعمال کرتے)۔ تو عرض ہے کہ حافظ ابن حجر نے اس حدیث کے ذیل میں جو لکھا ہے وہ یہ ہے:

”قوله : حدّثنا اسحاق كذا للأكثر غير منسوب، وردّه الحفاظ بين ابن منصور وبين ابن راهويه، ووقع في نسختي من طريق ابي ذر اسحاق بن ابراهيم فتعین أنه ابن راهويه“ (صحیح بخاری کے) اکثر نسخوں میں یہاں صرف ”اسحاق“ بغیر کسی نسبت کے ہے اس لئے حفاظ حدیث نے ابن منصور اور ابن راہویہ دونوں میں سے کسی ایک کے ہونے کا احتمال ظاہر کیا ہے، لیکن میرے پاس جو ابوذکر کے طریق سے نسخہ ہے اس میں ”اسحاق بن ابراہیم“ ہے لہذا یہ بات متعین ہوگئی کہ یہاں بھی مراد ابن راہویہ ہی ہیں۔

(فتح الباری، ج 1 ص 478)

لیجئے! حافظ ابن حجرؒ تو متعین کر رہے ہیں کہ یہاں مراد ابن راہویہ ہی ہیں۔ یاد رہے کہ کسی راوی کی تعیین ائمہ حدیث صرف اٹکل بچو سے نہیں کرتے جیسا کہ عمادی صاحب کا خیال ہے بلکہ قرآن و شواہد کی بنیاد پر کرتے ہیں، حافظ ابن حجر کا استقراء اپنی جگہ بالکل درست ہے، اور یہ بات بھی پیش نظر رہے کہ ہماری زیر بحث حدیث میں اسحاق بن راہویہ ہوں یا اسحاق بن منصور کوئی فرق نہیں پڑتا کیونکہ دونوں ثقہ اور حجت ہیں، چنانچہ امام ذہبیؒ اسحاق بن منصور کے تعارف میں لکھتے ہیں کہ:

”قلت: قد يروي عنه البخاري، فيقول: حدّثنا اسحاق، لم يُنسبه، فيشبهه بابن راهويه، فلنا قرائن ترجح أحدهما، وبكلّ تقدير، فلا يُضّر ذلك، فكلّ منهما حجة“ (ذہبی) کہتا ہوں کہ ان (اسحاق بن منصور) سے امام بخاری صرف حدّثنا اسحاق کے الفاظ کے ساتھ روایت کرتے ہیں، تو شبہ ہوتا ہے کہ یہاں اسحاق بن منصور مراد ہیں یا اسحاق بن راہویہ، پس ہم قرآن کے ساتھ ترجیح دیتے ہیں کہ ان دونوں میں سے کہاں کون مراد ہے، لیکن یہ چیز کسی طرح بھی نقصان دہ نہیں کیونکہ یہ دونوں حجت ہیں۔

(سیر اعلام النبلاء، ج 12 ص 260، مؤسسۃ الرسالۃ۔ بیروت)

تو عمادی صاحب اچھی طرح جانتے تھے کہ یہاں اسحاق بن راہویہ مراد لیے جائیں یا اسحاق بن منصور، اُن کا مقصد کسی طرح بھی حاصل نہیں ہوتا اس لئے انہوں نے یہ تمنائی تحقیق پیش کی کہ یہاں نہ اسحاق بن راہویہ مراد ہو سکتے ہیں اور نہ ہی اسحاق بن منصور، وہ اس لئے کہ:

”اسحاق بن راہویہ اور اسحاق بن منصور دونوں خراسان کے ایک قصبے ”مرو“ کے رہنے والے تھے جو کہ نیشاپور کے قریب واقع ہے اور یہ دونوں اواخر عمر میں نیشاپور آ کر بس گئے تھے، نیشاپور و صافین (جھوٹی حدیثیں گھڑنے والوں) کا بڑا مرکز تھا، اس لئے اکثر محدثین وہاں کھنچے چلے آتے تھے، یہ دونوں بھی وہاں کھنچ گئے اور وہیں رہے، جبکہ ”یعقوب بن ابراہیم“ خالص مدنی“ ہیں، ان سے حدیثیں لینے کا موقع ان خراسانیوں (یعنی اسحاق بن راہویہ اور اسحاق بن منصور) کو کب اور کہاں ملا؟ یعقوب بن ابراہیم کا مرو یا نیشاپور جانا ثابت نہیں، اور ابن راہویہ یا ابن منصور اگر مدینہ آئے تھے تو کس زمانے میں آئے تھے؟۔ اگر یہ دونوں مدینہ آئے تھے تو صرف یعقوب بن ابراہیم ہی سے حدیثیں کیوں لیتے اس وقت مدینہ میں اور بھی اکابر محدثین موجود تھے، ان سے احادیث کیوں نہ لیں؟“۔

محترم قارئین! آپ پہلے یعقوب بن ابراہیم کے تعارف میں پڑھ آئے ہیں کہ آپ اگرچہ مدنی ہیں (امام ابن شہاب زہری کی طرح) لیکن آپ بغداد (عراق) آ گئے تھے اور آپ کی وفات بھی وہیں ہوئی، اور آگے آپ اسحاق بن راہویہ اور اسحاق بن منصور دونوں کے تعارف میں پڑھیں گے کہ ان کا بغداد آنا کتب رجال میں لکھا ہے، بلکہ اسحاق بن راہویہ کا حجاز، یمن اور شام جانا بھی ثابت ہے، اس لئے نہ ہی ہمیں یہ ثابت کرنے کی ضرورت ہے کہ ابن راہویہ اور ابن منصور مدینہ کب گئے، اور نہ ہی اس بات کا ثبوت پیش کرنا ہم پر لازم ہے کہ یعقوب بن ابراہیم نیشاپور کب گئے کیونکہ امام بخاری نے اپنی صحیح میں اس شرط کا التزام کیا ہے کہ ان کے نزدیک راوی اور مروی عند دونوں کا صرف ہم عصر وہم زمانہ ہونا کافی نہیں بلکہ ان کی ملاقات کا ثابت ہونا بھی ضروری ہے، لہذا امام بخاری کے نزدیک ان کی ملاقات ثابت ہے۔ ہاں اگر عمادی صاحب یہ ثابت کر دیتے کہ یعقوب بن ابراہیم پوری زندگی مدینہ سے باہر نہیں نکلے اور ابن راہویہ و ابن منصور پوری زندگی مرو اور نیشاپور سے باہر نہیں گئے تو پھر عمادی صاحب کے اس خیالی گھوڑے میں جان پڑ سکتی تھی۔

پھر عمادی صاحب نے اپنی حدیث دشمنی کی عادت سے مجبور ہو کر یہ فقرہ بھی کسا ہے کہ ”یہ دونوں اواخر عمر میں نیشاپور آ کر بس گئے تھے، نیشاپور و صافین (جھوٹی حدیثیں گھڑنے والوں) کا بڑا مرکز تھا، اس لئے اکثر محدثین وہاں کھنچے چلے آتے تھے“ جس سے وہ یہ تاثر دینا چاہتے ہیں کہ اکثر محدثین جھوٹی حدیثیں جمع کرنے نیشاپور آتے تھے، اس کے جواب میں ہم صرف اتنا ہی کہیں گے کہ:

خرد کا نام جنوں رکھ دیا، جنوں کا خرد جو چاہے آپ کا حسن کرشمہ ساز کرے

اس کے بعد تمنا عمادی صاحب نے اپنا ”انگل پچو“ لگایا ہے جس کی کوئی دلیل یا بنیاد نہیں اور سوائے ایک مفروضے کے اس کی کچھ حیثیت نہیں، لکھتے ہیں کہ:

”یہ اسحاق جن سے امام بخاری روایت کرتے ہیں، وہ نہ اسحاق بن راہویہ ہیں اور نہ اسحاق بن منصور، بلکہ وہ

اسحاق بن محمد بن اسماعیل بن فروہ المدنی الاموی مولیٰ عثمان ہیں، یہ بھی مدنی ہیں اور یعقوب بن ابراہیم بھی مدنی ہیں، اس

لئے یعقوب بن ابراہیم سے روایت کرنے والے یہی اسحاق بن محمد ہو سکتے ہیں، ان سے امام بخاری کی روایت حدیث بہت مشہور ہے، لیکن یہ بہت مجروح ہیں، امام بخاری کے زمانے ہی میں ان سے حدیثیں روایت کرنے پر ان کے شیوخ اور ہم عصروں نے زبر و توبخ شروع کر دی تھی، اسی لئے امام بخاری نے بعد کو احتیاط شروع کر دی اور جب ان کی کوئی حدیث لکھنے لگے تو صرف ”حدثنا اسحاق“ لکھ کر چھوڑ دیا اور ولدیت و سکونت کی نسبت کا اظہار ہی نہ کیا تا کہ کسی کو یہ معلوم نہ ہو کہ یہ کون سے اسحاق ہیں۔“

قارئین محترم! عمادی صاحب نے اسحاق بن راہویہ اور اسحاق بن منصور کے یعقوب بن ابراہیم مدنی سے روایت پر شک کا اظہار یوں کیا تھا کہ بتایا جائے یہ دونوں مدینہ کب گئے یا یعقوب بن ابراہیم نیشاپور کب آئے؟ ہم وہی سوال عمادی صاحب پر لوٹاتے ہیں کہ بخاری کے رہنے والے امام بخاری نے یہ حدیث ”اسحاق بن محمد فروی مدنی“ سے کہاں سنی؟ مدینہ میں یا بخاری میں؟ عمادی صاحب کی منطق تو یہاں بھی یہی کہتی ہے کہ امام بخاری کا ایک مدنی سے حدیث سننا مشکوک ہے۔

اب آئیے تحقیقی جواب کی طرف، عمادی صاحب نے جن ”اسحاق بن محمد بن اسماعیل ابو یعقوب الفروی المدنی“ کا ذکر کیا ہے ان سے پوری صحیح بخاری میں امام بخاری نے صرف تین روایات لی ہیں اور تینوں جگہ ان کا نام ”اسحاق بن محمد الفروی“ وضاحت کے ساتھ ذکر کیا ہے، حافظ ابن حجر نے مقدمہ فتح الباری میں ان احادیث کی تصریح کی ہے، وہ تین حدیثیں یہ ہیں:

(1)..... حدیث نمبر 2693 کتاب الصلح -

(2)..... حدیث نمبر 2925 کتاب الجهاد -

(3)..... حدیث نمبر 3094 کتاب فرض الخمس -

ان تین میں سے بھی پہلی روایت میں ان کے ساتھ ایک اور راوی ”عبد العزیز بن عبد اللہ الأویسی“ مقرون ہیں یعنی امام بخاری نے فرمایا ہے کہ مجھ سے عبد العزیز الأویسی اور اسحاق بن محمد الفروی دونوں نے بیان کیا، ان دونوں نے کہا کہ ہم سے محمد بن جعفر نے بیان کیا..... الخ۔ باقی دونوں روایتوں میں ”اسحاق بن محمد الفروی“ امام مالک سے روایت کر رہے ہیں۔

(دیکھیں: صحیح البخاری اور ہدی الساری مقدمة فتح الباری، ج 1 ص 389، المکتبۃ السلفیہ)

اگر عمادی صاحب نے صحیح بخاری کا مطالعہ کیا ہوتا تو وہ یہ بات نہ کرتے کہ:

”چونکہ یہ مجروح راوی ہیں اس لئے امام بخاری جب ان کی کوئی حدیث لکھنے لگے تو صرف ”حدثنا اسحاق“

لکھ کر چھوڑ دیا اور ولدیت و سکونت کی نسبت کا اظہار ہی نہ کیا تا کہ کسی کو یہ معلوم نہ ہو کہ یہ کون سے اسحاق ہیں۔“

انسوں کہ جیسے عمادی صاحب کو یہ معلوم نہ ہوا کہ ”باب نزول عیسیٰ بن مریم“ صحیح بخاری کی کس کتاب میں ہے، اسی طرح انہیں یہ بھی نظر نہ آیا کہ امام بخاری نے جہاں بھی ان اسحاق سے روایت لی ہے وہاں ان کا پورا نام ”اسحاق بن محمد الفروئی“ ذکر کیا ہے، صرف ”اسحاق“ نہیں لکھا۔

اب رہی عمادی صاحب کی یہ بات کہ یہ اسحاق بن محمد الفروئی ”بہت مجروح“ ہیں تو آئیے اس کا بھی جائزہ لیتے ہیں، امام ذہبی نے ان کا تعارف یوں کرایا ہے:

”الامام المحدث العالم، ابو يعقوب، اسحاق بن محمد بن اسماعيل ابن عبد الله بن أبي فروة الأموي مولا هم الفروي المدني“، امام، محدث اور عالم ابو يعقوب اسحاق بن محمد بن اسماعيل بن عبد الله بن أبي فروة اموي، فروئی، مدنی۔

ابوحاتم نے کہا ہے کہ: ”صَدُوْقٌ، وَلَكِنْ ذَهَبَ بَصْرُهُ، فَرُبَّمَا لُقِّنَ، وَكُتِبَ صَحِيحَةً“ سچے ہیں، لیکن آپ کی بینائی چلی گئی تھی، جس کی وجہ سے ہو سکتا ہے کہ تلقین بھی لیتے ہوں لیکن ان کی کتابیں صحیح ہیں۔ ابن حبان نے انہیں ”ثقة“ لوگوں میں شمار کیا ہے۔ ابوداؤد نے انہیں واہی کہا ہے جس کی وجہ ان کی ایک حدیث ہے، اور دارقطنی نے کہا ہے کہ ”وہ ضعیف ہیں، اور دارقطنی نے یہ بھی کہا ہے کہ ”لا یتسرک“ کہ انہیں ترک نہ کیا جائے، امام بخاری نے ان سے روایت لی ہے جس پر امام بخاری کی سرزنش کی گئی ہے۔ امام حاکم سے یہ نقل کیا گیا ہے کہ آپ نے کہا: ”اسحاق بن محمد الفروئی کی روایت کردہ حدیث ذکر کرنا امام بخاری کے لئے عیب کی بات ہے کیونکہ اس راوی پر انگلی اٹھائی گئی ہے“۔ (امام ذہبی کہتے ہیں کہ) ”میں کہتا ہوں کہ درست بات وہی ہے جو امام ابوحاتم نے کہی ہے (کہ وہ سچے ہیں)۔“

(سیر اعلام النبلاء، ج 10 ص 649 / تہذیب التہذیب، ج 1 ص 248)

الغرض! اگر امام ابوداؤد نے ان پر جرح کی ہے تو ابوحاتم اور ابن حبان نے انہیں سچا اور ثقہ بھی کہا ہے، اگر دارقطنی نے انہیں ضعیف کہا ہے تو ایک اور جگہ انہیں ترک نہ کرنے کا قول بھی دارقطنی سے منقول ہے، امام بخاری نے ان کا ذکر تاریخ کبیر میں کیا ہے اور ان پر کوئی جرح نہیں کی جس سے ثابت ہوتا ہے کہ امام بخاری کے نزدیک بھی وہ ابوحاتم اور ابن حبان کی طرح ثقہ اور صدوق ہیں، اور امام بخاری خود مجتہد ہیں اگر ان کے نزدیک اسحاق بن محمد الفروئی قابل اعتماد ہیں تو کسی اور کی غیر مفسر جرح کی کوئی اہمیت نہیں، نیز جتنا کوئی شاگرد اپنے استاد کے بارے میں جانتا ہے اتنا کوئی دوسرا نہیں جانتا لہذا اسحاق بن محمد الفروئی کے بارے میں ان کے شاگرد امام بخاری کی رائے سب پر مقدم ہے، رہی امام حاکم کی بات تو ہم بصد احترام عرض کرتے ہیں کہ اگر امام بخاری کے لئے اسحاق بن محمد الفروئی کی حدیث لانا عیب کی بات تھی تو خود امام حاکم نے المستدرک میں تقریباً پندرہ حدیثیں انہی اسحاق بن محمد الفروئی کے واسطے سے کیوں ذکر کی ہیں؟ اور پھر ان میں سے بعض کے ساتھ ”صحیح الاسناد“ کا لفظ کیوں لکھا ہے؟۔

ہم نے جملہ معترضہ کے طور پر اسحاق بن محمد الفروی کے بارے میں یہ چند سطور لکھ دی ہیں ورنہ ہماری زیر بحث حدیث کے ساتھ ان کا کوئی تعلق نہیں، عمادی صاحب نے محض اپنے دماغ سے ایک ہوائی مفروضہ پیش کیا ہے جس کی کوئی ٹھوس دلیل ان کے پاس نہیں۔

حافظ ابن حجر عسقلانیؒ نے ایک اور جگہ تصریح بھی کر دی ہے کہ:

”صحیح بخاری میں جہاں بھی یعقوب بن ابراہیم اور دوسرے لوگوں سے روایت کرنے والے کا نام صرف ”اسحاق“ مذکور ہو، وہاں سوائے اسحاق بن راہویہ اور اسحاق بن منصور الکوسج کے اور کوئی اسحاق مراد نہیں ہو سکتا، اور ان دونوں کے درمیان فرق اس طرح کیا جاسکتا ہے کہ جہاں اسحاق لفظ ”أخبرنا“ کے ساتھ روایت کر رہے ہوں اُن سے مراد عام طور پر اسحاق بن راہویہ ہوتے ہیں۔“

(ملخصاً: تہذیب التہذیب، ج 1 ص 259، دارالمعارف النظامیہ، انڈیا)

نیز جیسا کہ ہم نے پہلے بیان کیا کہ یہی حدیث امام ابو عوانہ اسفراکینیؒ (متوفی 316ھ) نے اپنی مستخرج میں روایت کی ہے لیکن وہاں ”یعقوب بن ابراہیم“ سے روایت کرنے والے ”اسحاق“ نہیں بلکہ ”ابوداؤد سلیمان بن سیف بن یحییٰ الحمرانی“ ہیں جو کہ ثقہ ہیں، اور ان کے شیوخ میں یعقوب بن ابراہیم کا نام بھی صاف لکھا ہے (دیکھیں: تہذیب التہذیب، ج 4 ص 199)، لہذا اس تمنائی تحقیق کو اگر درست بھی فرض کر لیا جائے کہ صحیح بخاری کی روایت کی سند میں کوئی ”مجروح اسحاق“ ہیں تو بھی ابو عوانہ کی سند میں ان کی جگہ ثقہ راوی ابوداؤد الحمرانی ہیں پس تمنا عمادی صاحب کا اس حدیث کے ”موضوع اور جھوٹے“ ہونے کا دعویٰ صرف سید زوری ہے اور کچھ نہیں۔

اس کے بعد عمادی صاحب نے اس حدیث کے ایک اور راوی ”صالح“ کے بارے میں اپنی تحقیق یوں پیش کی ہے:

”امام زہری سے یہ حدیث بیان کرنے والے کا نام امام بخاری نے صرف ”صالح“ ذکر کیا ہے، نہیں معلوم یہ کون سے صالح ہیں۔ شارحین بخاری نے جھٹ صالح بن کیسان کا نام لکھ دیا اور غیر معین کو معین کر دیا، حالانکہ صالح نام کے اور بھی ایسے لوگ ہیں جنہوں نے زہری سے روایت کی ہے، یہاں بھی صالح مبہم چھوڑ دیا گیا تاکہ شخصیت کا تعین نہ ہو سکے اور بعد والے حسن ظن سے کام لے کر کسی ثقہ صالح کا نام چسپاں کر دیں..... (نیز لکھا)..... امام بخاری ایسے دس راویوں سے روایت کرتے ہیں جن کا نام صالح تھا جن میں بعض ضعفاء و مجروحین بھی تھے، ان دس میں سے کسی سے بلا واسطہ خود روایت کرتے تھے اور کسی سے بالواسطہ۔“

قارئین محترم! عمادی صاحب کو اس حدیث پر تنقید لکھتے وقت شاید کوئی ایسا ”صالح“ نہیں ملا جو مجروح ہو اس لئے انہوں نے یہاں اپنا ”انگل پیچ“ نہیں لگایا کہ یہاں ”صالح“ سے مراد فلاں مجروح راوی ہے صرف یہ لکھ دیا کہ زہری سے روایت کرنے والے اور بھی صالح ہیں، ہاں انہوں نے یہ غلط بیانی ضرور کی کہ امام بخاری ”صالح“ نامی دس راویوں

ماہنامہ ”تقیب تم نبوت“ ملتان (فروری 2017ء)

دین و دانش

سے روایت کرتے ہیں جن میں بعض ضعیف اور مجروح بھی ہیں۔ کاش عمادی صاحب ان ضعیف اور مجروح ”صالح“ نامی راویوں میں سے کسی ایک کا نام لکھ دیتے جن سے امام بخاری نے اپنی صحیح میں روایت کی ہے تو ہم اس پر بہتر طریقے سے بات کر سکتے، اس لئے آئیے نظر ڈالتے ہیں اُن ”صالح“ نامی بزرگوں پر جن سے امام بخاری نے اپنی صحیح میں روایت لی ہے۔ امام بخاری اپنی صحیح میں صرف پانچ ”صالح“ نامی بزرگوں سے روایت لائے ہیں جو کہ یہ ہیں:

(1)..... صالح بن خوات بن جبیر بن النعمان الانصاری المدنی.

(2)..... صالح بن کیسان الغفاری المدنی .

(3)..... صالح بن ابراہیم بن عبدالرحمن بن عوف الزہری المدنی.

(4)..... صالح بن صالح بن مسلم بن حیان (یقال له ایضاً صالح بن حیی).

(5)..... صالح بن ابی مریم ابو الخلیل الضبعی البصری.

(ملاحظہ ہو: الهدایة والارشاد (رجال البخاری) للکلاباذی، ج 1 ص 359 تا 362)

اور یہ پانچوں ثقہ ہیں، ان میں سے کوئی بھی ضعیف یا مجروح نہیں، تفصیل کے لئے تہذیب التہذیب ”من اسمہ صاعد و صالح“ ج 4، ص 379 وما بعد کا مطالعہ کیا جاسکتا ہے۔ چونکہ عمادی صاحب نے صحیح بخاری کے ان پانچوں ”صالح“ نامی بزرگوں میں سے کسی ایک پر بھی کسی قسم کی جرح نقل نہیں کی اس لئے ہم بھی ان پانچوں کا مزید تعارف نہیں کراتے، لیکن غالباً بعد میں عمادی صاحب پر الہام یا وحی کے ذریعے یہ انکشاف ہوا کہ:

”صحیح بخاری کی اس حدیث میں صالح سے مراد صالح بن کیسان نہیں بلکہ صالح بن محمد بن ابی زائدہ المدنی ہیں

جو بالاتفاق غیر ثقہ ضعیف الحدیث اور منکر الحدیث تھے“ (انتظار مہدی و مسیح، ص 193)

ہم نے اسے عمادی صاحب کا ”الہام یا وحی“ اس لئے کہا کہ امام بخاری تو خود ان ”صالح بن محمد بن ابی زائدہ المدنی“ کے بارے میں لکھتے ہیں کہ ”نرکہ سلیمان بن حرب، منکر الحدیث“ انہیں سلیمان بن حرب نے ترک کر دیا تھا، یہ منکر الحدیث ہیں۔ (التاریخ الکبیر، ج 4 ص 291، دارالمعارف العثمانیہ۔ انڈیا)، اس لئے امام بخاری کس طرح ان کی روایت اپنی صحیح میں لاسکتے تھے جس کے بارے میں انہوں نے خود فرمایا کہ میں اس میں صرف وہ احادیث لایا ہوں جو صحیح ہیں۔ امام بخاری نے ہرگز اپنی صحیح میں ان ”صالح بن محمد بن ابی زائدہ“ کی کوئی روایت نہیں لی، اگر ایسا ہوتا تو عمادی صاحب کے دنیا میں آنے سے کئی صدیاں پہلے جن بزرگوں نے صحیح بخاری کی کچھ روایات پر تنقید کی تھی ان سے یہ بات مخفی نہ رہتی۔ شارحین صحیح بخاری کے بارے میں یہ کہنے والے نے کہ ”انہوں نے اپنے انکل پچو سے راویوں کا تعین کیا ہے“ خود یقیناً الہام وحی کے ذریعے سے ہی یہاں ”صالح بن محمد بن ابی زائدہ“ کا تعین ہوگا؟۔

(جاری ہے)